

**የብሔራዊ መረጃና ደህንነት አገልግሎት**  
**እንደገና ለማቋቋም የወጣ አዋጅ**

የብሔራዊ መረጃና ደህንነት አገልግሎት ማጠናከር የኢትዮጵያ ፌዴራላዊ ዲሞክራሲያዊ ሪፐብሊክ ሉአላዊነት፣ ሕገ መንግሥትና የሕገ መንግሥታዊ ሥርዓትን ለመጠበቅና ለመከላከል አስፈላጊ በመሆኑ፤

የብሔራዊ መረጃና ደህንነት አገልግሎት የአገሪቱን የሰላም፣ የልማት፣ የዲሞክራሲ፣ የመልካም መስተዳደር ሥርዓት ግንባታ ለመደገፍ እንዲችል ሥልጣኑን፣ ተግባሩን እና ተጠያቂነቱን መወሰን አስፈላጊ በመሆኑ፤

ለኢትዮጵያ ፌዴራላዊ ዲሞክራሲያዊ ሪፐብሊክ ሕገ መንግሥትና ሕገ መንግሥታዊ ሥርዓት በታማኝነትና በጽናት የቆመ፣ አገራዊና ዓለምአቀፋዊ ተጨባጭ ሁኔታዎችን ያገናዘበ፣ ዘመናዊና ጠንካራ ብሔራዊ የመረጃና ደህንነት አገልግሎት መገንባት በማስፈለጉ፤

በኢትዮጵያ ፌዴራላዊ ዲሞክራሲያዊ ሪፐብሊክ ሕገ መንግሥት አንቀጽ 55(1) እና (7) መሠረት የሚከተለው ታውጧል፡፡

**ክፍል አንድ**

**ጠቅላላ**

**1. አጭር ርዕስ**

ይህ አዋጅ "የብሔራዊ መረጃና ደህንነት አገልግሎት እንደገና ማቋቋሚያ አዋጅ ቁጥር -----/2005" ተብሎ ሊጠቀስ ይችላል፡፡

**2. ትርጓሜ**

በዚህ አዋጅ ውስጥ የቃሉ አገባብ ሌላ ትርጉም የሚያሰጠው ካልሆነ በስተቀር፡

- 1/ "ሠራተኛ" ማለት በመደበኛ ወይም በኮንትራት ሠራተኛነት ተቀጥሮ ወይም በትውስት መነሻነት በብሔራዊ መረጃና ደህንነት አገልግሎት የሚሠራ ማንኛውም ሰው ነው፤
- 2/ "የደህንነት ማረጋገጫ" ማለት አንድ ሰው ለታጨበት ወይም ለሚመደብበት የሥራ ኃላፊነት ታማኝነትና ተፈላጊ ስብእና ያለው መሆኑን ልዩ ልዩ ዘዴዎችን በመጠቀም የሚደረግ የማጥናትና የማጣራት ሂደት ነው፤

- 3/ "መረጃ" ማለት አግባብ ላላቸው የመንግስት አካላት የሚቀርብ የኢትዮጵያ ብሔራዊ ደህንነትን ለመጠበቅና ከአደጋ ለመከላከል የሚረዳ በአገልግሎቱ የተሰበሰበ ፣ የተተነተነና የተዘጋጀ ኢንፎርሜሽን ማለት ነው።
- 4/ "የመረጃና የደህንነት እቃዎችና መሣሪያዎች" ማለት መረጃ ለማሰባሰብ ወይም መረጃ እንዳይወሰድ ለመከላከል ወይም የደህንነት ወይም የኮሙኒኬሽን አገልግሎት ለመስጠት የሚያገለግሉ ቁሳቁሶችን ያጠቃልላል፤
- 5/ "ፍርድ ቤት" ማለት እንደሆነ ሁኔታው የፌዴራል የመጀመሪያ ፍርድ ቤት፣ከፍተኛ ፍርድ ቤት ወይም ጠቅላይ ፍርድ ቤት ነው፤
- 6/ "ሰው" ማለት የተፈጥሮ ሰው ወይም በሕግ የሰውነት መብት የተሰጠው አካል ነው፤
- 7/ ማንኛውም በወንድ ምላሽ የተገለጸው አገላለጽ ሴትንም ያካትታል።

3. የተፈጻሚነት ወሰን

ይህ አዋጅ በመላ አገሪቱ ተፈጻሚ ይሆናል።

**ክፍል ሁለት**

**የብሔራዊ መረጃና ደህንነት አገልግሎት**

4. መቋቋም

- 1/ የብሔራዊ መረጃና ደህንነት አገልግሎት (ከዚህ በኋላ "አገልግሎት" እየተባለ የሚጠራ) በሕግ የሰውነት መብት ያለው ራሱን የቻለ የፌዴራል መንግሥት መሥሪያ ቤት ሆኖ በሚኒስቴር ደረጃ በዚህ አዋጅ እንደገና ተቋቁሟል።
- 2/ አገልግሎቱ ተጠሪነቱ ለጠቅላይ ሚኒስትሩ ይሆናል።
- 3/ በፌዴራልም ሆነ በክልል መንግሥታት ደረጃ ሌላ ተመሳሳይ የመረጃና ደህንነት አገልግሎት የሚሰጥ ተቋም ማቋቋም አይቻልም።

5. ዋና መሥሪያ ቤት

የአገልግሎቱ ዋና መሥሪያ ቤት በአዲስ አበባ ሆኖ እንደአስፈላጊነቱ በማናቸውም ሥፍራ ቅርንጫፍ መሥሪያ ቤት ሊኖረው ይችላል።

6. ዓላማ

የአገልግሎቱ ዓላማ ጥራት ያለው መረጃ በማቅረብና አስተማማኝ የደህንነት አገልግሎት በመስጠት የአገሪቱን ብሔራዊ ደህንነት መጠበቅ ይሆናል።

7. አጠቃላይ ሥልጣንና ተግባር

አገልግሎቱ የሚከተሉት አጠቃላይ ሥልጣንና ተግባራት ይኖሩታል፤

- 1/ በአገር ውስጥና በውጭ አገር የመረጃና የደህንነት አገልግሎት ሥራን በኃላፊነት የመምራት፤
- 2/ የብሔራዊ መረጃና የደህንነት አገልግሎት ፖሊሲዎችን የማዘጋጀት፤ ሲፀድቁም ተግባራዊ የሚሆኑበትን ስልት የመቀየስ፤
- 3/ ሥልጣንና ተግባሩን ለመወጣት የሚያስችለውን አደረጃጀትና መዋቅር አዘጋጅቶ ለጠቃላይ ሚኒስትሩ የማቅረብና ሲፈቀድም ተግባራዊ የማድረግ፤
- 4/ የመረጃና የደህንነት ሙያ የሥልጠናና የምርምር ተቋም የማቋቋምና የማስተዳደር፤
- 5/ በዚህ አዋጅ የተሰጠውን ሥልጣንና ተግባር ለመወጣት አግባብ ካላቸው አካላት ጋር ተባብሮ የመስራት፤ አስፈላጊውን መረጃና ማስረጃ ለሚመለከተው አካል የማቅረብ።
- 6/ አስፈላጊ ሆኖ ሲያገኘው ከውጭ ሀገር አቻ ተቋማት ጋር ትብብር የማድረግ፤ መረጃ የመቀበል ወይም የመስጠት እና በጋራ አፕሬሽን የማካሄድ፤
- 7/ ሥልጣንና ተግባሩን በሚገባ ለመወጣት የሚያስችሉ ሌሎች ተዛማጅ ተግባራትን የማከናወን።

**8. የመረጃ ሥልጣንና ተግባራት**

አገልግሎቱ የሚከተሉት የመረጃ ሥልጣንና ተግባራት ይኖሩታል፤

- 1/ ሕገመንግስቱንና ሕገ መንግሥታዊ ሥርዓቱን በሕገ ወጥ መንገድ ለማፍረስ የሚደረጉ ማናቸውንም የውስጥና የውጭ እንቅስቃሴዎችን በሚመለከት ምርመራ የማጣራት፤ በአገሪቱ የኢኮኖሚ እድገት እና የልማት እንቅስቃሴዎች ላይ ሊቃጠ የሚችሉ ጥቃቶችን፣ ከባድ የመልካም አስተዳደር ችግሮችን እና አሻጥሮችን መከታተል፤ መረጃና ማስረጃ የማሰባሰብና ለሚመለከተው አካል የማቅረብ፤
- 2/ አገራዊ የፀረ-ሽብርተኝነት ትብብርን እና ቅንጅትን በኃላፊነት የማስተባበር፤ በዓለም አቀፋዊና አህጉራዊ የፀረ-ሽብርተኝነት ግንኙነትና ትብብር ኃላፊና ተጠሪ በመሆን አገሪቷን የመወከል፤
- 3/ ሽብርተኝነትንና ጽንፈኝነትን የመከታተልና የማጣራት እና መረጃና ማስረጃ ከሚመለከታቸው አካላት ጋር ተቀናጅቶ የማሰባሰብ፤
- 4/ የኢኮኖሚ ደህንነት ስጋቶችን ለመከላከል አስፈላጊውን መረጃ በማሰባሰብ ለሚመለከተው አካል የማቅረብ፤
- 5/ በአገርና በህዝብ ጥቅም ላይ የሚፈፀም የስላላ ተግባር የመከታተልና የማጣራት፤ መረጃ የማሰባሰብና የፀረ-ስላላ ተግባር የማከናወን፤
- 6/ የአገሪቱን ጥቅምና ደህንነት የሚጎዱ ሌሎች ከባድ ወንጀሎችን የመከታተልና ከሚመለከታቸው አካላት ጋር ተቀናጅቶ መረጃና ማስረጃ የማሰባሰብ፤
- 7/ ብሔራዊ ደህንነትን ለመጠበቅና ከአደጋ ለመከላከል በፍርድ ቤት ትእዛዝ መሠረት በዚህ አንቀጽ ንዑስ አንቀጽ (1)፣ (3)፣ (4)፣ (5) ወይም (6) በተመለከተው የወንጀል ድርጊት እንቅስቃሴ የተጠረጠረን ማንኛውንም ሰው በማንኛውም ስፍራ በመግባትና የተለያዩ ዘዴዎችን በመጠቀም ክትትል የማድረግ።

**9. የደገንነት ሥልጣንና ተግባራት**

አገልግሎቱ የሚከተሉት የደገንነት ሥልጣንና ተግባራት ይኖሩታል፤

- 1/ ለኢትዮጵያ እና ለውጭ አገር ዜጎች በኢሚግሬሽን እና በዜግነት አዋጅ መሠረት አገልግሎት የመስጠትና የመቆጣጠር፤ የአገልግሎቱን ክፍያ ተመን አጥንቶ ለጠቅላይ ሚኒስትሩ የማቅረብና ሲፀድቅም ተግባራዊ የማድረግ፤
- 2/ ከሚለከታቸው አካላት ጋር በመተባበር በስደተኞች ጉዳይ አዋጅ መሰረት ለስደተኞች አስፈላጊውን አገልግሎት የመስጠት፤

- 3/ በኢትዮጵያ የአብዮትን ሴኩራቲ አዋጅ መሰረት የአብዮትን ሴኩራቲ በበላይነት የመምራት፣ የአብዮትን ሴኩራቲ አገልግሎት የመስጠት እና ሌሎች የአብዮትን ሴኩራቲ ባለድርሻ አካላትን የማስተባበር፤
- 4/ አግባብ ካላቸው አካላት ጋር ተቀናጅቶ በመስራት ለአገሪቱ ፕሬዚዳንትና ጠቅላይ ሚኒስትር እንዲሁም ወደ አገር ውስጥ ለሚገቡ የውጭ አገር መሪዎች ጥበቃ የማድረግ፤
- 5/ ለአገሪቱና ወደ አገር ውስጥ ለሚገቡ የውጪ ከፍተኛ ባለስልጣናት አጠባበቅ መመሪያና ስታንዳርድ የማውጣት እና የተሟላ ጥበቃ እየተደረገላቸው ስለመሆኑ የማረጋገጥ፤
- 6/ የቁልፍ ተቋማትን የአጠባበቅ መመሪያና ስታንዳርድ የማውጣት፤
- 7/ ፈንጂ ለማምረት፣ ለመያዝ፣ ለመጠቀም፣ ወደ አገር ውስጥ ለማስገባት፣ ለመሸጥ፣ ለመጠገን እና ለማስወገድ ፈቃድ የመስጠትና ዝውውራቸውን የመቆጣጠር፤
- 8/ ለቁልፍ የመንግስት ሠራተኞች የደገንነት ማረጋገጫ አጣርቶ የመስጠት፤
- 9/ ለግል የጥበቃ ድርጅቶች እና ሠራተኞቻቸው የደገንነት ማረጋገጫ ሰርተፊኬት አጣርቶ የመስጠት፤
- 10/ የመረጃና የደህንነት እቃዎችንና መሳሪያዎችን ወደ ሀገር ውስጥ የማስገባት፣ ከሀገር የማስወጣት፣ የመሸጥ፣ የማዘዋወር፣ የመያዝ፣ የማምረትና የማስወገድ ፈቃድ አሰጣጥ እና አጠቃቀም የመወሰንና ቁጥጥር የማድረግ፤
- 11/ ብሔራዊ መታወቂያ ካርድ የመስጠት ሥራን በበላይነት የመምራት፤
- 12/ የሚስጥራዊ መረጃዎች አመዳደብ መስፈርቶችን እና የጥበቃ ደረጃዎችን አዘጋጅቶ ለመንግስት የማቅረብና ሲፀድቅም ተግባራዊነቱን የመከታተል።

**10. ስለ ውክልና**

አገልግሎቱ ለሥራው አስፈላጊ ሆኖ ሲያገኘው ሥልጣንና ተግባሩን አግባብነት ላላቸው የመንግሥት አካላት በከፊል በውክልና ሊሰጥ ይችላል።

11. **አደረጃጀት**

አገልግሎቱ፤

- 1/ በጠቅላይ ሚኒስትሩ የሚሾም ዳይሬክተር ጀነራል፤
- 2/ የመረጃ አካላት፤
- 3/ የደህንነት አካላት፤
- 4/ ደጋፍ ሰጪ አካላት፤ እና
- 5/ አስፈላጊ የሆኑ ሠራተኞች።

ይኖሩታል።

12. **የዳይሬክተር ጀነራሉ ሥልጣንና ተግባር**

- 1/ ዳይሬክተር ጀነራሉ የአገልግሎቱ ዋና ሥራ አስፈጻሚ በመሆን የአገልግሎቱን ሥራዎች ይመራል፤ ያስተዳድራል።
- 2/ የዚህ አንቀጽ ንዑስ አንቀጽ (1) አጠቃላይ አነጋገር እንደተጠበቀ ሆኖ ዳይሬክተር ጀነራሉ
  - ) በዚህ አዋጅ የተመለከቱትን የአገልግሎቱን ሥልጣንና ተግባሮች በሥራ ላይ ያውላል፤
  - ለ) የሚኒስትሮች ምክር ቤት በሚያወጣው የአገልግሎቱ ሠራተኞች መተዳደሪያ ደንብ መሠረት ሠራተኞች ይቀጥራል፤ ያስተዳድራል፤
  - ሐ) የአገልግሎቱን ዓመታዊ የሥራ ፕሮግራምና በጀት ያዘጋጃል፤ ሲፈቀድም በሥራ ላይ ያውላል፤
  - መ) ለአገልግሎቱ በተፈቀደ በጀትና የሥራ ፕሮግራም መሠረት ገንዘብ ወጭ ያደርጋል፤
  - ሠ) ብሔራዊ ጥቅምንና አገራዊ ደህንነትን ሊጎዳ የሚችል ምስጢር ይባክናል የሚል ምክንያት ሲኖረው የአገልግሎቱን የሰው ኃይል ፕሮፋይል፣ የሂሳብ መዛግብትና ሰነዶች፣ የክፊያ ማስረጃዎች፣ የሥራ መሣርያዎች፣ የመረጃ ምንጮች፣ አሠራሮች እና መመሪያዎች እንዲሁም የሥራ ውጤቶች እጅግ ብርቱ ምስጢር ብሎ በመሰየም ለማንኛውም አካል እንዳይገለፁ ያደርጋል፤
  - ረ) ከሦስተኛ ወገኖች ጋር በሚያደረጉ ግንኙነቶች አገልግሎቱን ይወክላል፤

ሰ) ስለአገልግሎቱ የሥራ እንቅስቃሴ ለጠቅላይ ሚኒስትሩ ሪፖርት ያደርጋል።

3/ ዳይሬክተር ጀነራሉ ለአገልግሎቱ የሥራ ቅልጥፍና አስፈላጊ ሆኖ ሲያገኘው ሥልጣንና ተግባሩን በከፊል ለአገልግሎቱ ሌሎች የሥራ ኃላፊዎችና ሠራተኞች በውክልና ሊያስተላልፍ ይችላል።

**13. በጀት**

የአገልግሎቱ በጀት፣

- 1/ በመንግሥት ከሚመደብ ገንዘብ፣ እና
- 2/ ጠቅላይ ሚኒስትሩን በማስፈቀድ ለተልእኮው ማስፈጸም እንዲውል ከሚደረግ፣
  - ሀ) የአገልግሎት ጊዜያቸው ያበቃ የተለያዩ ንብረቶችና የሥራ መሣሪያዎች በመሸጥ ከሚገኘው ገቢ፤
  - ለ) ከኢሚግሬሽንና የዜግነት ጉዳይ አገልግሎት ከሚገኘው ገቢ 50 በመቶ፣ እና
  - ሐ) ከሌሎች የገቢ፣

ምንጮች የተውጣጣ ይሆናል።

**14. የሒሳብ መዛግብት**

- 1/ አገልግሎቱ የተሟላና ትክክለኛ የሆኑ የሒሳብ መዛግብት ይይዛል።
- 2/ የአገልግሎቱ የሒሳብ መዛግብትና ሰነዶች በውስጥ አዲተሮች ይመረመራሉ።
- 3/ በዚህ አዋጅ አንቀጽ 12 ንዑስ አንቀጽ (2) ፊደል ተራ (ሠ) የተደነገገው እንደተጠበቀ ሆኖ የአገልግሎቱ የሒሳብ መዛግብትና ሰነዶች በዋናው አዲተር ወይም እርሱ በሚሰይማቸው አዲተሮች በየዓመቱ ይመረመራሉ።

**15. ስለግዥና ንብረት አስተዳደር**

- 1/ አገልግሎቱ በመንግሥት የግዥና ንብረት አስተዳደር ሕግ መሠረት ግዥ በራሱ ይፈጸማል፣ ንብረቱን ያስተዳድራል፣ ያስወግዳል።

- 2/ አገልግሎቱ ከውጭ አገር ወደ አገር ውስጥ የሚያስገባቸውን የመረጃና የደህንነት እቃዎችና መሣሪያዎች ከጉምሩክ ቀረጥና ታክስ ነፃ ማስገባት ይችላል።
- 3/ አገልግሎቱ በዚህ አንቀጽ ንዑስ አንቀጽ (2) የተመለከቱትን እቃዎችና መሣሪያዎች በሚመለከት የጉምሩክ ዲክላራሲዮንና አባሪ ሰነዶችን እንዲያቀርብ፣ ዕቃዎቹን እንዲያስፈትሽ እና ሰነዶች እንዲያስመረምር አይገደድም።

**ክፍል ሦስት**

**ስለአገልግሎቱ ሠራተኞች**

**16. ቃለ መሃላ ስለመፈፀም**

በአገልግሎቱ ሠራተኛነት የተቀጠረ ማንኛውም ሰው ለኢትዮጵያ ፌዴራላዊ ዲሞክራሲያዊ ሪፐብሊክ ሕገ መንግስት እና ለሕገ መንግስታዊ ሥርአቱ ታማኝ በመሆን የተጣለበትን ህዝባዊ አደራና ሙያዊ ኃላፊነት ለመወጣት ቃለ መሃላ ይፈጽማል።

**17. ስለ ሠራተኞች መብት**

ማንኛውም የአገልግሎቱ ሠራተኛ የሚከተሉት መብቶች ይኖሩታል፤

- 1/ በመንግሥት በሚፀድቅ ስኬል መሰረት ደመወዝ የማግኘት፤
- 2/ በአገልግሎቱ ሠራተኞች መተዳደሪያ ደንብ መሠረት ልዩ ልዩ ፈቃዶች፤ የህክምና አገልግሎትና አግባብነት ያላቸው ሌሎች ጥቅማ ጥቅሞች የማግኘት፤
- 3/ በመንግሥት ሠራተኞች የጡረታ አዋጅ መሠረት የአገልግሎትና የጉዳት ጡረታ መብት የማግኘት፤
- 4/ በሕግ የተሰጠውን ኃላፊነት በአግባቡ ሲወጣ በወቅቱ በነበሩት አስገዳጅነት ሁኔታዎች የፈፀመው መሆኑን አገልግሎቱ ሲያምንና ሲያረጋግጥ በቀረበበት የወንጀል ወይም የፍትሐ ብሔር ክስ በአገልግሎቱ ሠራተኞች መተዳደሪያ ደንብ መሠረት አስፈላጊውን የሕግ ድጋፍ የማግኘት።

**18. ስለ ሠራተኞች ግዴታ**

ማንኛውም የአገልግሎቱ ሠራተኛ የሚከተሉት ግዴታዎች ይኖሩበታል፤



- 1/ ለሕገ መንግሥቱና ሕገ መንግሥታዊ ሥርዓቱ ታማኝ የመሆን፣ የተቋሙን ሚስጢራዊነት በአግባቡ የመጠበቅ፣ የተሟላ ስብእናንና አብሮ የመሥራት መንፈስን የመላበስ እና ሙያዊ ብቃቱን በቀጣይነት የማሳደግ፤
- 2/ አገልግሎቱ በሚመድበው ማንኛውም ቦታና ጊዜ የተሰጠውን ግዳጅ በአግባቡ የመወጣት፤
- 3/ ከአገልግሎቱ የበላይ ወይም የቅርብ ኃላፊዎች እውቅናና ፈቃድ ውጪ ሌሎች ሥራዎችን ያለመሰራት፤
- 4¼ በሥራ ላይ እያለም ሆነ አገልግሎቱ ከተቋረጠ በኋላ ከአገልግሎቱ የበላይ ኃላፊ እውቅናና ፈቃድ ውጪ በሥራ ላይ እያለ ያወቃቸውን የአገልግሎቱን ሚስጢሮች፣ አሰራሮች፣ የሥራ እንቅስቃሴ፣ አደረጃጀት፣ ሰነዶች እና ሌሎች ተመሳሳይ ጉዳዮችን በተመለከተ ለማንኛውም አካል ወይም ግለሰብ ያለመግለጽ፣ ያለማተም፣ ያለማሳተም ወይም ያለማሰራጨት፤
- 5/ በራሱና በቤተሰቡ ባለቤትነት ወይም ይዘታ ስር የሚገኝ ሀብት እና የራሱንና የቤተሰቡን የገቢ ምንጮች ለአገልግሎቱ የማሳወቅና የማስመዝገብ፣ እና
- 6/ አገልግሎቱ በሚያወጣቸው መመሪያዎች ውስጥ የሚገለጹ ሌሎች ግዴታዎችን የመፈጸም።

**19. የግል ደህንነት ጥበቃ**

- 1/ በቁልፍ ሥራ ላይ የተመደበ ማንኛውም የአገልግሎቱ ኃላፊ ወይም ሠራተኛ በጡረታ ሲገለል ወይም ወደ ሌላ ሥራ ሲዛወር ጥበቃ ይደረግለታል።
- 2/ የጥበቃ ኃይሉ ስብጥርና መጠን ጥበቃውን በሚያካሂደው አካል ይወሰናል።

**20. ስለሕግ ከለላና ስላለመገደድ**

- 1/ ማንኛውም የአገልግሎቱ ኃላፊ ወይም ሠራተኛ ከሥራ ሲሰናበት ወይም ወደ ሌላ ቦታ ሥራ ሲዛወር በአገልግሎቱ ተመድቦ በሚሰራበት ወቅት ከተልዕኮው ጋር ተያይዞ ስላወቃቸው መረጃዎች ወይም በእጁ ስለገቡ ሰነዶች ለፍርድ ቤት ወይም አጣሪ ኮሚቴ ወይም ለሌላ አካል እንዲገልጽ ወይም እንዲያቀርብ አይገደድም።
- 2/ በዚህ አንቀጽ ንዑስ አንቀጽ (1) የተመለከተው የሕግ ከለላ ከአገልግሎቱ ተልዕኮ ጋር በቀጥታ ወይም በተዘዋዋሪ መልኩ ባለው ትስስር ምክንያት የመረጃ እውቀት ባለው ማንኛውም ሰው ላይም ተፈጻሚነት ይኖረዋል።

**21. ስለተጠያቂነት**

- 1/ ማንኛውም የአገልግሎት ሠራተኛ፣
  - ሀ) በዚህ አዋጅ ለአገልግሎት የተሰጠውን ሥልጣንና ተግባር ያለአግባብ ከተገለገለ፣ ወይም
  - ለ) አገልግሎት በሚያወጣው የሥነ-ምግባርና የዲስፕሊን መመሪያ የተመለከቱ የሥነ-ምግባርና የሙያ ኃላፊነቶቹን ከተላለፈ.አግባብ ባለው ሕግ መሠረት ተጠያቂ ይሆናል።
- 2/ የአገልግሎት ሠራተኛ ያልሆነ ማንኛውም ሰው በአገልግሎት ወይም በኃላፊው ወይም በሠራተኛው ስም በቃል ወይም በድርጊት በማታለልና በማስመስል ወይም ለማታለልና ለማስመስል በመሞከር የማንኛውንም ዜጋ ወይም የተቋም ሰላማዊ እንቅስቃሴ ወይም ዕለታዊ ተግባር ያወከ እንደሆነ አግባብ ባላቸው የወንጀል ሕግ ድንጋጌዎች መሠረት ይቀጣል።

**ክፍል አራት**

**ስለቁጥጥር**

**22. የሕግ አውጪ አካል ቁጥጥር**

- 1/ የሕዝብ ተወካዮች ምክር ቤት አግባብ ያለው አቋሚ ኮሚቴ የአገልግሎቱን አጠቃላይ የሥራ እንቅስቃሴ ይከታተላል።
- 2/ በዚህ አንቀጽ ንዑስ አንቀጽ (1) መሠረት ኮሚቴው የሚያደርገው ክትትል የአገርን ብሔራዊ ደህንነት ለአደጋ በማያጋልጥ አግባብ መሆን አለበት።

**23. የአስፈጻሚ አካል ቁጥጥር**

- 1/ ጠቅላይ ሚኒስትሩ የአገልግሎቱን የሥራ እንቅስቃሴ አፈፃፀም ይከታተላል፣ ይቆጣጠራል።
- 2/ የሚኒስትሮች ምክር ቤት አገልግሎት በዚህ አዋጅ የተሰጡትን ሥልጣንና ተግባሮች ለመወጣት የሚያስፈልጉ ደንቦችን ያወጣል።

24. **የዳኝነት አካል ቁጥጥር**

አገልግሎቱ በዚህ አዋጅ አንቀጽ 8 ንዑስ አንቀጽ (7) ላይ የተመለከቱትን ተግባራት ለመፈጸም የሚያስፈልገውን የፍርድ ቤት ፈቃድ ማግኘት አለበት።

25. **ዋናው ኦዲተር**

ዋናው ኦዲተር የአገልግሎቱን የሂሳብ መዛግብትና ሰነዶች በዚህ አዋጅ አንቀጽ 14 ንዑስ አንቀጽ (3) መሠረት ይመረምራል።

**ክፍል አምስት**  
**ልዩ ልዩ ድንጋጌዎች**

26. **ዓርማ**

አገልግሎቱ ዓላማውንና ተልዕኮውን የሚያመለክት የራሱ አርማ ይኖረዋል።

27. **የመተባበር ግዴታ**

- 1/ ለአገልግሎቱ ስራ አስፈላጊ የሆነ መረጃ ወይም ማስረጃ እንዲሰጥ የተጠየቀ ማንኛውም ሰው መረጃውን ወይም ማስረጃውን በመስጠት የመተባበር ግዴታ አለበት።
- 2/ በዚህ አንቀጽ ንዑስ አንቀጽ (1) መሠረት ለአገልግሎቱ መረጃ ወይም ማስረጃ እንዲሰጥ የተጠየቀ ማንኛውም ሰው መረጃ ወይም ማስረጃ መጠየቁን ወይም መስጠቱን በሚስጠር የመጠበቅ ግዴታ አለበት።
- 3/ በዚህ አንቀጽ ንዑስ አንቀጽ (1) ወይም (2) የተመለከቱ ግዴታዎችን ሆነ ብሎ ወይም በቸልተኝነት ሙሉ በሙሉ ወይም በከፊል ያልተወጣ ማንኛውም ሰው አግባብ ባለው የወንጀል ሕግ ድንጋጌዎች መሠረት ይቀጣል።

28. **ደንብና መመሪያ የማውጣት ሥልጣን**

- 1/ የሚኒስትሮች ምክር ቤት ይህንን አዋጅ ለማስፈጸም የሚያስፈልገውን ደንብ ሊያወጣ ይችላል።
- 2/ አገልግሎቱ ይህን አዋጅና በዚህ አንቀጽ ንዑስ አንቀጽ (1) መሰረት የወጣውን ደንብ ለማስፈጸም የሚያስፈልጉ መመሪያዎችን ሊያወጣ ይችላል።

29. **ስለተሻራና ተፈጻሚነት ስለማይኖራቸው ሕጎች**

- 1/ የደህንነት፣ ኢሚግሬሽንና ስደተኞች ጉዳይ ባለሥልጣን ማቋቋሚያ አዋጅ ቁጥር 6/1987 በዚህ አዋጅ ተሸሯል።
- 2/ ከዚህ አዋጅ ጋር የሚቃረን ማናቸውም ሕግ በዚህ አዋጅ ተሸሯል። ጉዳዮች ላይ ተፈጻሚነት አይኖረውም።

30. **አዋጁ የሚጸናበት ጊዜ**

ይህ አዋጅ ከ \_\_\_\_\_ ቀን 2005 ዓ.ም ጀምሮ የፀና ይሆናል።

አዲስ አበባ \_\_\_\_\_ ቀን 2005 ዓ.ም

**ግርማ ወልደጊዮርጊስ**  
**የኢትዮጵያ ፌዴራላዊ ዲሞክራሲያዊ**  
**ሪፐብሊክ ፕሬዚዳንት**